

DEĊIŻONIJIET

ID-DEĊIŻJONI TAL-KUMMISSJONI (UE) 2021/156

tad-9 ta' Frar 2021

li gġedded il-mandat tal-Grupp Ewropew dwar l-Etika fix-Xjenza u fit-Teknoloġiji l-Ġodda

IL-KUMMISSJONI EWROPEA,

Wara li kkunsidrat it-Trattat dwar l-Unjoni Ewropea u t-Trattat dwar il-Funzjonament tal-Unjoni Ewropea,

Billi:

- (1) L-Artikolu 2 tat-Trattat dwar l-Unjoni Ewropea fih minqax il-valuri li fuqhom hija msejsa l-Unjoni. L-Artikolu 6 tat-Trattat dwar l-Unjoni Ewropea jagħti lill-Karta tad-Drittijiet Fundamentali tal-Unjoni Ewropea l-istess valur legali tat-Trattati u jipprovdi li, drittijiet fundamentali, kif garantiti mill-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali u kif jirriżultaw mit-tradizzjonijiet kostituzzjonali komuni għall-Istati Membri, jikkostitwixxu prinċipji generali tad-dritt tal-Unjoni.
- (2) Fl-20 ta' Novembru 1991, il-Kummissjoni ddecidiet li tinkorpora l-etika fil-proċess tat-tehid tad-deċiżjonijiet għall-politiki tal-Komunità dwar ir-riċerka u l-iżvilupp teknoloġiku billi stabbiliet il-Grupp ta' Konsulenti dwar l-Implikazzjonijiet Etiċi tal-Bijoteknoloġija ("GAIEB").
- (3) Fis-16 ta' Diċembru 1997, il-Kummissjoni ddecidiet li tissostitwixxi l-GAEIB bil-Grupp Ewropew dwar l-Etika fix-Xjenza u fit-Teknoloġiji l-Ġodda ("GEE") billi estendiet il-mandat tal-grupp biex ikopri l-oqsma kollha tal-applikazzjoni tax-xjenza u t-teknoloġija. Il-mandat tal-GEE gie sussegwentement imġedded, l-aktar reċenti permezz tad-Deciżjoni tal-Kummissjoni (UE) 2016/835 ⁽¹⁾ għal perjodu ta' 5 snin, li jintemm fit-28 ta' Mejju 2021.
- (4) Huwa xieraq li jiġġedded il-mandat tal-GEE lil hinn minn dik id-data, għal perjodu indefinit, u li jinhatru l-membri l-ġodda, skont id-Deciżjoni tal-Kummissjoni C(2016) 3301 final tat-30 ta' Mejju 2016 li tistabbilixxi regoli orizzontali dwar il-holqien u l-operat tal-gruppi ta' esperti tal-Kummissjoni ("ir-regoli orizzontali").
- (5) Il-GEE jenhtieg li jkompli jipprovdi parir indipendenti fuq livell orizzontali lill-Kummissjoni dwar il-politiki kollha u l-legiżlazzjoni tal-Unjoni fejn id-dimensjonijiet etiċi, soċjetali u tad-drittijiet fundamentali jiltaqgħu mal-iżvilupp tax-xjenza u tat-teknoloġiji l-ġodda, jew fuq talba tal-Kummissjoni jew fuq inizzjattiva tiegħu stess u bi qbil mal-Kummissjoni. Il-Kummissjoni tista' tiġbed l-attenzjoni tal-GEE lejn kwistjonijiet meqjusin ta' importanza etika kbira mill-Parlament Ewropew u mill-Kunsill.
- (6) Il-kompiti tal-GEE huma essenzjali għall-integrazzjoni tad-drittijiet fundamentali u tal-valuri fil-politiki tal-Unjoni fl-oqsma kollha tal-innovazzjoni xjentifika u teknoloġika. Għal dan il-ghan, il-GEE jenhtieg li jiżviluppa analiżi fil-fond u rakkomandazzjonijiet speċifiċi li jindirizzaw sfidi etiċi maġġuri f'opinjonijiet u f'dikjarazzjonijiet.
- (7) Il-GEE jenhtieg li jkun maġġmul minn esperti kwalifikati ħafna u indipendenti, mahtura fil-kapaċità personali tagħhom, li jaġixxu b'mod indipendenti u fl-interess pubbliku. Għall-ghażla tagħhom, il-Kummissjoni għandha tkun megħjuna minn Kumitat ta' Identifikazzjoni indipendenti. L-ghażla jenhtieg li ssir fuq il-baži ta' kriterji oġġettivi, wara sejha miftuħa għall-applikazzjonijiet.

⁽¹⁾ Id-Deciżjoni tal-Kummissjoni (UE) 2016/835 tal-25 ta' Mejju 2016 dwar it-tiġdid tal-mandat tal-Grupp Ewropew dwar l-Etika fix-Xjenza u fit-Teknoloġiji l-Ġodda (GU L 140, 27.5.2016, p. 21).

- (8) Jenhtieg li jiġu stabbiliti regoli dwar l-iżvelar ta' informazzjoni mill-membri tal-GEE.
- (9) Id-*data* personali jenhtieg li tiġi pproċessata f'konformità mar-Regolament (UE) 2018/1725 tal-Parlament Ewropew u tal-Kunsill ⁽²⁾.
- (10) Fl-interess taċ-ċarezza u taċ-ċertezza legali, id-Deciżjoni (UE) 2016/835 jenhtieg li tithassar formalment b'effett mit-28 ta' Mejju 2021. Fir-rigward tal-htieġa li jiġu rieżaminati d-dispożizzjonijiet tal-proċess tal-ghazla u tal-ispejjeż tal-laqgħa qabel l-iskadenza tal-mandat skont id-Deciżjoni (UE) 2016/835, id-dispożizzjonijiet rilevanti jenhtieg li japplikaw mill-jum tal-adozzjoni ta' din id-Deciżjoni,

IDDEĊIEDIET KIF ĠEJ:

Artikolu 1

Suġġett

Il-Grupp Ewropew dwar l-Etika fix-Xjenza u fit-Teknoloġiji l-Godda ("GEE") huwa stabbilit.

Artikolu 2

Kompitu

Il-kompitu tal-GEE għandu jkun li jipprovdi lill-Kummissjoni b'parir indipendenti fuq kwistjonijiet fejn id-dimensjonijiet etiċi, soċjetali u tad-drittijiet fundamentali jiltaqgħu mal-iżvilupp tax-xjenza u tat-teknoloġiji l-godda, jew fuq talba tal-Kummissjoni jew fuq inizzjattiva tiegħu stess, espress permezz tal-President tiegħu u maqbul mad-dipartiment responsabbli tal-Kummissjoni.

B'mod partikolari, il-GEE għandu:

- (a) jidentifika, jiddefinixxi u jeżamina mistoqsijiet etiċi mqajma mill-iżviluppi fix-xjenza u fit-teknoloġiji;
- (b) jipprovdi gwida kritika għall-iżvilupp, għall-implimentazzjoni u għall-monitoraġġ tal-politiki jew tal-leġiżlazzjoni tal-Unjoni fil-forma ta' analiżi u rakkomandazzjonijiet, ipprezentati f'opinjonijiet u f'dikjarazzjonijiet, li għandhom ikunu orjentati lejn il-promozzjoni ta' tfassil tal-politika tal-Unjoni b'mod etiku, f'konformità mal-Karta tad-Drittijiet Fundamentali tal-Unjoni Ewropea.

Artikolu 3

Konsultazzjoni

Il-Kummissjoni tista' tikkonsulta lill-GEE dwar kwalunkwe kwistjoni relatata mal-kompiti stabbiliti fl-Artikolu 2. F'dak il-kuntest, il-Kummissjoni tista' tiġbed l-attenzjoni tal-GEE lejn kwistjonijiet meqjusin ta' importanza etika kbira mill-Parlament Ewropew u mill-Kunsill. Il-GEE għandu jiġi kkonsultat kif mitlub minn korpi esperti oħrajn stabbiliti mill-Kummissjoni dwar kwistjonijiet relatati mal-kompiti stabbiliti fl-Artikolu 2.

Artikolu 4

Shubija

1. Il-GEE għandu jkun magħmul minn massimu ta' 15-il membru.
2. Il-membri għandu jkollhom kompetenza fil-kompiti stabbiliti fl-Artikolu 2.
3. Il-membri għandhom ikunu individwi maħtura f'kapacità personali.

⁽²⁾ Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' *data* personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali *data*, u li jhassar ir-Regolament (KE) Nru 45/2001 u d-Deciżjoni Nru 1247/2002/KE (ĠU L 295, 21.11.2018, p. 39).

4. Il-membri għandhom jaġixxu b'mod indipendenti u fl-interess pubbliku. Il-membri għandhom jinformat minnufih lid-dipartiment responsabbli tal-Kummissjoni, fid-Direttorat Ġenerali għar-Riċerka u l-Innovazzjoni, bi kwalunkwe kunflitt ta' interess li jista' jikkomprometti l-indipendenza tagħhom.

5. Membri li ma għadhomx aktar kapaċi jikkontribwixxu b'mod effettiv għad-deliberazzjonijiet tal-GEE, li, skont l-opinjoni tad-dipartiment responsabbli tal-Kummissjoni, ma jikkonformawx mal-kundizzjonijiet stabbiliti fl-Artikolu 339 tat-Trattat dwar il-Funzjonament tal-Unjoni Ewropea jew li jirriżenjaw, ma għadhomx jiġu mistiedna aktar għal kwalunkwe laqgħa tal-grupp u jistgħu jiġu sostitwiti għall-bqija tal-mandat tagħhom minn persuna mahtura mill-President tal-Kummissjoni, mil-lista ta' riżerva msemmija fl-Artikolu 5(7).

Artikolu 5

Il-proċess tal-għażla

1. L-għażla tal-membri tal-GEE għandha ssir wara sejha pubblika għall-applikazzjonijiet li għandha tiġi ppubblikata fir-Registru tal-gruppi ta' esperti tal-Kummissjoni u ta' entitajiet simili oħrajn ("ir-Registru tal-gruppi ta' esperti"). Barra minn hekk, is-sejha għall-applikazzjonijiet tista' tiġi ppubblikata b'mezzi oħra, inkluż fuq siti web apposta. Is-sejha għall-applikazzjonijiet għandha tiddeskrivi b'mod ċar il-kriterji tal-għażla, inkluż l-għarfien espert mehtieg fir-rigward tax-xogħol li għandu jitwettaq. L-iskadenza minima għall-applikazzjonijiet għandha tkun ta' erba' gimghat.

2. Il-kandidati li japplikaw għas-shubija għandhom jiżvelaw kwalunkwe ċirkostanza li tista' tagħti lok għal kunflitt ta' interess. B'mod partikolari, id-dipartiment responsabbli tal-Kummissjoni għandu jehtieg li daww l-individwi jissottomettu formola ta' dikjarazzjoni ta' interessi ("DOI") fuq il-bażi tal-formola standard tad-DOI għal gruppi ta' esperti, flimkien ma' *curriculum vitae* (CV) aġġornat, bhala parti mill-applikazzjoni tagħhom. Is-sottomissjoni ta' formola DOI mimlija kif suppost għandha tkun mehtieġa sabiex kandidat ikun eliġibbli biex jinhatar f'kapaċità personali. Il-valutazzjoni tal-kunflitt ta' interess għandha ssir f'konformità mar-regoli orizzontali.

3. Il-Membri tal-GEE għandhom jinhatru mill-President tal-Kummissjoni, fuq il-bażi ta' proposta mill-membri tal-Kummissjoni responsabbli għad-dipartiment tal-Kummissjoni li jipprovdi s-segretarjat tal-GEE, minn fost l-ispeċjalisti b'kompetenza fl-oqsma li hemm referenza għalihom fl-Artikolu 2 u li jkun wiegħu għas-sejha għall-applikazzjonijiet.

4. Il-proċess tal-għażla għandu jkun isorveljat minn Kumitat tal-Identifikazzjoni. B'mod partikolari, il-Kumitat tal-Identifikazzjoni għandu jassisti lill-Kummissjoni fl-identifikazzjoni u fl-għażla tal-membri potenzjali tal-GEE u fil-valutazzjoni tad-disponibbiltà u tar-rieda tagħhom li jservu fir-rwol. Il-Kumitat tal-Identifikazzjoni għandu jkun magħmul minn tliet membri, mahtura mill-membri tal-Kummissjoni responsabbli għad-dipartiment tal-Kummissjoni li jipprovdi s-segretarjat tal-GEE u appoġġat minn segretarjat iprovdut mid-dipartiment responsabbli tal-Kummissjoni. Il-Kumitat tal-Identifikazzjoni għandu jagħmel valutazzjoni tal-kandidati eliġibbli mil-lista pprezentata mid-dipartiment responsabbli tal-Kummissjoni fuq il-bażi ta' valutazzjoni inizjali tal-applikazzjonijiet kollha skont il-kriterji tal-għażla. Il-Kumitat tal-Identifikazzjoni għandu jissottometti r-rakkomandazzjoni tiegħu lill-membri tal-Kummissjoni responsabbli għad-dipartiment tal-Kummissjoni li jipprovdi s-segretarjat tal-GEE.

5. Waqt l-għażla tal-membri tal-GEE, id-dipartiment responsabbli tal-Kummissjoni għandu jimmira li jiżgura, kemm jista' jkun, livell għoli ta' għarfien espert u pluraliżmu, bilanċ ġeografiku u bilanċ bejn is-sessi, kif ukoll rappreżentanza bbilanċjata tal-għarfien u l-oqsma ta' interess rilevanti, filwaqt li jqis il-kompiti speċifiċi tal-GEE stabbiliti fl-Artikolu 2, it-tip ta' kompetenza mehtieġa u r-rispons tal-kandidati għas-sejha għall-applikazzjonijiet.

6. Il-membri għandhom jinhatru għal mandat massimu ta' 3 snin. Huma għandhom jibqgħu fil-kariga sakemm jiġu sostitwiti jew sa tmiem il-mandat tagħhom. Il-mandat tagħhom jista' jiġġedded. Is-shubija tal-GEE għandha tkun limitata għal massimu ta' tliet termini.

7. Id-dipartiment responsabbli tal-Kummissjoni għandu jstabbilixxi lista ta' riżerva ta' kandidati xierqa li tista' tintuża biex jinhatru sostituti tal-membri. Id-dipartiment responsabbli tal-Kummissjoni għandu jitlob il-kunsens tal-applikanti qabel ma jinkludi l-ismijiet tagħhom fuq il-lista ta' sostituti.

*Artikolu 6***Il-President**

Il-GEE għandu jeleggi President u Vici President wieħed jew tnejn minn fost il-membri tiegħu għad-durata tal-mandat tagħhom b'maġġoranza sempliċi.

*Artikolu 7***Hidma**

1. Id-dipartiment responsabbli tal-Kummissjoni, li jaġixxi b'kooperazzjoni mill-qrib mal-President tal-GEE, għandu jkun responsabbli għall-koordinazzjoni u għall-organizzazzjoni tax-xogħol tal-GEE u biex jipprovi s-segretarjat tiegħu.
2. Uffiċjali tal-Kummissjoni minn dipartimenti oħrajn tal-Kummissjoni b'interess fil-proċedimenti jistgħu jitolbu li jattendu laqgħat tal-GEE u tas-sottogruppi tiegħu.
3. Il-Programm ta' Hidma tal-GEE, inkluż analiżi etika ssuġġerita fuq inizjattiva proprja tal-GEE, għandhom isiru bi qbil mad-dipartiment responsabbli tal-Kummissjoni. Kull talba għal analiżi etika għandha tinkludi l-parametri tal-analiżi mitluba. Meta titlob il-parir tal-GEE, il-Kummissjoni għandha tistabbilixxi limitu ta' żmien għall-analiżi.
4. L-opinjoni tal-GEE għandhom jinkludu rakkomandazzjonijiet. Dawn għandhom ikunu bbażati fuq harsa generali tal-ogħla livell ta' żvilupp tekniku tax-xjenzi u tat-teknoloġiji kkonċernati u fuq analiżi bir-reqqa tal-kwistjonijiet etiċi involuti. Is-servizzi rilevanti tal-Kummissjoni għandhom jiġu infurmati bir-rakkomandazzjonijiet prodotti mill-GEE.
5. Il-GEE għandu jaħdem b'mod kolleġġjali. Il-proċeduri ta' hidma, ibbażati fuq ir-regoli ta' proċedura, għandhom jassiguraw li l-membri kollha jkunu jistgħu jkollhom rwol attiv fl-attivitàjiet tal-grupp. Fil-prinċipju, il-grupp għandu jadotta l-opinjoni u d-dikjarazzjonijiet tiegħu b'konsens. F'każ ta' votazzjoni, ir-riżultat tal-vot għandu jiġi deċiż b'maġġoranza sempliċi tal-membri. Il-membri li jkunu vvotaw kontra jew li jkunu astjenew għandu jkollhom id-dritt li jkollhom dokument li jagħti r-raġunijiet fil-qosor għall-pożizzjoni tagħhom (bħala "opinjoni ta' minoranza") anness mal-opinjoni jew mad-dikjarazzjoni flimkien mal-isem(ismijiet) tal-membri(i) b'opinjoni kuntrarja.
6. Kull opinjoni għandha tintbagħat lill-President tal-Kummissjoni jew lil rappreżentant mahtur mill-President. Kull opinjoni għandha tiġi ppubblikata minnufih u tkun disponibbli fuq is-sit web tal-GEE, u għandha tintbagħat lill-Parlament Ewropew u lill-Kunsill wara l-adozzjoni tagħha mill-GEE.
7. Il-laqgħat tal-GEE għandhom, fil-prinċipju, isiru fil-bini tal-Kummissjoni, skont il-modalitajiet u l-kalendarju stabbilit mid-dipartiment responsabbli tal-Kummissjoni. Il-GEE għandu jiltaqa' mill-inqas sitt darbiet matul perjodu ta' 12-il xahar, li jfisser mill-inqas 12-il jum ta' xogħol fis-sena. Jistgħu jiġu organizzati aktar laqgħat skont il-bżonn, bi qbil mad-dipartiment responsabbli tal-Kummissjoni.
8. Għall-finijiet tat-thejija tal-analiżi tal-GEE u fil-limiti tar-riżorsi disponibbli, id-dipartiment responsabbli tal-Kummissjoni jista' jibda studji sabiex tingabar l-informazzjoni xjentifika u teknika kollha meħtieġa u jistabbilixxi rabtiet mill-qrib ma' rappreżentanti tal-korpi etiċi varji fl-Istati Membri u f'pajjiżi terzi.
9. Id-dipartiment responsabbli tal-Kummissjoni għandu jorganizza diskussjoni madwar mejda pubblika sabiex jippromwovi d-djalogu u jtejjeb it-trasparenza fuq kull opinjoni tal-GEE. Il-GEE għandu jistabbilixxi rabtiet mill-qrib mad-dipartimenti tal-Kummissjoni kkonċernati minn kwistjonijiet li jkun qed jaħdem fuqhom il-GEE.
10. Fejn iċ-ċirkostanzi operazzjonali jeħtieġu li parir dwar suġġett partikolari jingħata aktar malajr milli tippermetti l-adozzjoni ta' opinjoni, jistgħu jinħarġu dikjarazzjonijiet qosra jew forom oħra ta' analiżi, li għandhom jiġu segwiti, jekk ikun hemm bżonn, b'analizi aktar dettaljata fil-forma ta' opinjoni, filwaqt li jiġi żgurat li tiġi rispettata t-trasparenza bħal fil-każ ta' kwalunkwe opinjoni oħra. Id-dikjarazzjonijiet għandhom jiġu ppubblikati u għandhom ikunu disponibbli fuq is-sit web tal-GEE. Bħala parti mill-Programm ta' Hidma tiegħu, bi qbil mad-dipartiment responsabbli tal-Kummissjoni, il-GEE jista' jaġġorna opinjoni, jekk iqis li dan ikun neċessarju.

11. Id-diskussjonijiet tal-GEE għandhom ikunu kunfidenzjali. Bi qbil mad-dipartiment responsabbli tal-Kummissjoni, il-GEE jista', b'maġġoranza sempliċi tal-membri tiegħu, jiddeċiedi li jiftah id-deliberazzjonijiet tiegħu għall-pubbliku.
12. Il-minuti dwar id-diskussjoni ta' kull punt fuq l-aġenda u tal-opinjoni mogħtija mill-GEE għandhom ikunu siewja u shah. Il-minuti għandhom jiġu abbozzati mis-segretarjat, taħt ir-responsabbiltà tal-President.

Artikolu 8

Sottogruppi

1. Id-dipartiment responsabbli tal-Kummissjoni jista' jistabbilixxi sottogruppi bil-ghan li jeżaminaw mistoqsijiet speċifiċi abbażi tat-termini ta' referenza definiti mid-dipartiment responsabbli tal-Kummissjoni. Is-sottogruppi għandhom joperaw f'konformità mar-regoli orizzontali u għandhom jirrapportaw lill-GEE. Dawn jiġu xolti hekk kif jintemm il-mandat tagħhom.
2. Il-membri tas-sottogruppi li mhumiex membri tal-GEE għandhom jintgħażlu permezz ta' sejha pubblika għall-applikazzjonijiet, f'konformità mal-Artikolu 5 u mar-regoli orizzontali ⁽³⁾.

Artikolu 9

Esperti mistiedna

1. Id-dipartiment responsabbli tal-Kummissjoni jista' jistieden lil esperti u lil rappreżentanti ta' organizzazzjonijiet rilevanti b'għarfien espert jew b'perspettivi speċifiċi biex jieħdu sehem fil-hidma tal-GEE jew tas-sottogruppi tiegħu fuq bażi *ad hoc* għal skambju fuq suġġett fuq l-aġenda.
2. Id-dipartiment responsabbli tal-Kummissjoni jista' wkoll jelenka esperti esterni biex jippartecipaw fil-hidma tal-GEE fuq bażi *ad hoc* jekk jitqies necessarju li jkun kopert l-ispettru wiesa' ta' mistoqsijiet etiċi relatati ma' avvanzi fix-xjenza u fit-teknoloġiji ġodda.

Artikolu 10

Regoli ta' proċedura

Fuq proposta tad-dipartiment responsabbli tal-Kummissjoni u bi ftehim miegħu, il-GEE għandu jadotta r-regoli ta' proċedura tiegħu b'maġġoranza sempliċi tal-membri tiegħu, fuq il-bażi tar-regoli ta' proċedura standard għall-gruppi ta' esperti, b'konformità mar-regoli orizzontali.

Artikolu 11

Segretezza professjonali u trattament ta' informazzjoni kunfidenzjali

Il-membri tal-GEE u l-membri tas-sottogruppi, kif ukoll l-esperti mistiedna u l-membri tal-Kumitat tal-Identifikazzjoni, huma soġġetti għall-obbligu tas-segretezza professjonali li, bis-saħħa tat-Trattati u tar-regoli li jimplementawhom, japplika għall-membri kollha tal-istituzzjonijiet u għall-persunal tagħhom, kif ukoll għar-regoli tal-Kummissjoni dwar is-sigurtà fir-rigward tal-protezzjoni ta' informazzjoni kklassifikata tal-Unjoni, stabbiliti fid-Deċizzjonijiet tal-Kummissjoni (UE, Euratom) 2015/443 ⁽⁴⁾ u (UE, Euratom) 2015/444 ⁽⁵⁾. F'każ li dawn l-obbligi ma jiġux irrispettati, il-Kummissjoni tista' tiegħu l-miżuri xierqa kollha.

⁽³⁾ Ara l-Artikoli 10 u 14(2) tar-regoli orizzontali.

⁽⁴⁾ Id-Deċizzjoni tal-Kummissjoni (UE, Euratom) 2015/443 tat-13 ta' Marzu 2015 dwar is-Sigurtà fil-Kummissjoni (ĠU L 72, 17.3.2015, p. 41).

⁽⁵⁾ Id-Deċizzjoni tal-Kummissjoni (UE, Euratom) 2015/444 tat-13 ta' Marzu 2015 dwar ir-regoli tas-sigurtà għall-protezzjoni ta' informazzjoni klassifikata tal-UE (ĠU L 72, 17.3.2015, p. 53).

*Artikolu 12***Trasparenza**

1. Il-GEE u s-sottogruppi tiegħu għandhom jiġu rreġistrati u l-ismijiet tal-membri għandhom jiġu ppubblikati fir-Registru tal-gruppi ta' esperti.
2. Id-dokumenti rilevanti kollha, inkluż l-aġendi, il-minuti u s-sottomissjonijiet tal-partecipanti, għandhom ikunu disponibbli jew fir-Registru tal-gruppi ta' esperti jew permezz ta' link mir-Registru għal sit web dedikat, fejn ikun hemm din l-informazzjoni. L-aċċess għal siti web iddedikati ma għandux ikun sottomess għal reġistrazzjoni tal-utent jew għal restrizzjoni oħra. B'mod partikolari, l-aġenda u dokumenti oħra ta' sfond rilevanti għandhom jiġu ppubblikati fi żmien xieraq qabel il-laqgħa, segwiti mill-pubblikazzjoni fil-hin tal-minuti. Eċċezzjonijiet għall-pubblikazzjoni għandhom jiġu previsti biss fejn jitqies li l-iżvelar ta' dokument idgħajef il-protezzjoni ta' interess pubbliku jew privat kif definit fl-Artikolu 4 tar-Regolament (KE) Nru 1049/2001 tal-Parlament Ewropew u tal-Kunsill ⁽⁶⁾.

*Artikolu 13***Spejjeż tal-laqgħat**

1. Il-partecipanti fl-attivitajiet tal-GEE u tas-sottogruppi tiegħu ma għandhomx jithallsu għas-servizzi tagħhom.
2. L-ispejjeż tal-ivvjaġġar u tas-sussistenza mgarrba mill-partecipanti fl-attivitajiet tal-GEE u tas-sottogruppi tiegħu, kif ukoll mill-membri tal-Kumitat tal-Identifikazzjoni, għandhom jiġu rimborżati mill-Kummissjoni. Ir-rimborż għandu jsir skont id-dispożizzjonijiet fis-sehh fi hdan il-Kummissjoni u fil-limiti tal-appropriazzjonijiet disponibbli allokati lis-servizzi tal-Kummissjoni skont il-proċedura annwali għall-allokazzjoni tar-riżorsi.

*Artikolu 14***Thassir**

Id-Deciżjoni (UE) 2016/835 tithassar b'effett mit-28 ta' Mejju 2021.

*Artikolu 15***Applikabbiltà**

Għajr għall-Artikolu 5 u għall-Artikolu 13, din id-Deciżjoni għandha tapplika mit-28 ta' Mejju 2021.

Magħmul fi Brussell, id-9 ta' Frar 2021.

Għall-Kummissjoni

Il-President

Ursula VON DER LEYEN

⁽⁶⁾ Ir-Regolament (KE) Nru 1049/2001 tal-Parlament Ewropew u tal-Kunsill tat-30 ta' Mejju 2001 dwar l-aċċess pubbliku għad-dokumenti tal-Parlament Ewropew, tal-Kunsill u tal-Kummissjoni (ĠU L 145, 31.5.2001, p. 43). Dawn l-eċċezzjonijiet huma maħsuba biex jiproteġu s-sigurtà pubblika, l-affarijiet militari, ir-relazzjonijiet internazzjonali, il-politika finanzjarja, monetarja jew ekonomika, il-privatezza u l-integrità tal-individwu, l-interessi kummerċjali, il-proċeduri tal-qorti u l-pariri legali, l-ispezzjonijiet/l-investigazzjonijiet/l-awditi u l-proċess tat-tehid tad-deciżjonijiet tal-istituzzjoni.